

Tələblər haqlı, mövqe ədalətli, məram vətənpərvərlikdir

Artıq iki aydan çoxdur ki, Laçın-Xankəndi yolunda Azərbaycanın ekofəallarının, könüllü gənclərinin və qeyri-hökumət təşkilatları (QHT) nümayəndələrinin etiraz aksiyaları davam edir. Aksiya dinc şəkildə gecə-gündüz davam etdirilir.

Eyni zamanda aksiya iştirakçıları Rusiya sülhməramlılarına, Beynəlxalq Qızıl Xaç Komitəsinə (BQXK) məxsus avtomobillərin Laçın-Xankəndi yolunda sərbəst hərəkəti üçün lazımı şərait yaradır. Belə ki, aksiyanın davam etdiyi iki ay ərzində Rusiya sülhməramlıları və BQXK-yə məxsus 1800-dən çox avtomobil Laçın-Xankəndi yolundan maneəsiz keçib.

Ermənistan mətbuatında yayılan və etirazçıların guya Xankəndi-Laçın yolunu bağladığı, təminat avtomobillərini buraxmadığı ilə bağlı xəbərlərin yalan, növbəti dezinformasiya olduğunu azərbaycanlı aksiya iştirakçıları öz təmkinli davranışları, səsləndirdikləri şüarlarla hər kəsə göstərir. Aksiyanın ilk günlərində olduğu kimi, bu gün də Laçın-Xankəndi yolunda dayanmış ekofəallarımız, könüllü gənclərimiz, vətəndaş cəmiyyətimizin nümayəndələri hərəkətə maneə törətmədən üzərində üç dildə - Azərbaycan, rus və ingilis dillərində yazılmış plakatlar qaldırır, "Azərbaycan oyaqdır, sərvətinə dayaqdır!", "Azərbaycan vahiddir, sərvətinə sahibdir!", "Sərvətimiz bölünməz, heç bir kəsə verilməz!", "Təbiətin qanunsuz istismarına son!", "Ekoterrora son!", "Ekoloji cinayətə son!", "Mina terroruna son", "Ermənilər



beynəlxalq konvensiyalara riayət etmirlər!" kimi şüarlar səsləndirirlər.

Qarlı, şaxtalı, tufanlı günlərdə Laçın-Xankəndi yolunun Şuşadan keçən hissəsində azərbaycanlı fəalların fasiləsiz keçirdikləri etiraz aksiyasının səbəbi Ermənistanın 2020-ci ildə 44 gün davam edən və qəhrəman Azərbaycan Ordusunun zəfəri ilə bitən Vətən müharibəsindən sonra da mənfur niyyətindən əl çəkməməsidir. Otuz ilə yaxın müddətdə işğal altında saxladığı Qarabağ və Şərqi Zəngəzurdə dünyanı heyrətə salacaq qədər böyük vandalizm törədən, tarixi abidələrimizi və müasir tikililərimizi qarət etdikdən sonra da yandıran, uçurub dağıdan, həmin yerlərin təbiətinə misli görünməmiş zərbələr vuran, təbii sərvətlərini talayan, daşıyıb aparən Ermənistan müxtəlif yollarla öz işğalçı, təcavüzkar planlarını həyata keçirməyə çalışır.

Hər kəsin bildiyi həqiqətdir ki, ermənilər işğal dövründə torpaqlarımızda mina terroru həyata keçiriblər. Mənfur

Ermənistan beynəlxalq cinayət törədərək torpaqlarımıza basdırdığı minaların dəqiq xəritələrini verməkdən də boyun qaçırır. Üstəlik, ermənilər Vətən müharibəsi başa çatdıqdan sonra da hərbi cinayətlərini davam etdirərək ərazilərimizi minalayıblar. Belə ki, müharibədəki məğlubiyyətdən və imzaladığı üçtərəfli Bəyanatdan sonra da Ermənistan ölkəmizin ərazilərində mina terrorunu davam etdirib. Azərbaycanın suveren ərazilərində 2021-ci ildə Ermənistanda istehsal olunmuş üç minə yaxın piyada əleyhinə minaların aşkarlanması bunun daha bir sübutudur. Nəticələr isə faciəlidir. Terrorçu ermənilərin Azərbaycan dövlətinin Qarabağ və Şərqi Zəngəzur ərazilərində basdırdıqları minalar Vətən müharibəsindən sonra 282 nəfər azərbaycanlının həyatına son qoyub.

Eyni zamanda, qeyd etdiyimiz kimi, ermənilər respublikamızın təbii sərvətlərini - qızıl, mis yataqlarını istismar edir və işğalçı ölkəyə daşıyırdılar. Rusiya sülhməramlılarının müvəqqəti nəzarətində

olan Azərbaycan ərazilərində faydalı qazıntı yataqlarına, xüsusilə "Qızılbulaq" qızıl və "Dəmirli" mis-molibden yataqlarının qanunsuz istismarına etiraz olaraq ekofəallarımız, könüllü gənclərimiz və QHT təmsilçilərimiz Şuşa-Laçın yolunda aksiya keçirirlər və bunun təsiri də var.

Xatırladaq ki, aksiya başlamamış Rusiya sülhməramlılarının komandanı Andrey Volkov azərbaycanlı mütəxəssislərlə, ekofəallarla görüşüb qanunsuz istismar olunan yataqlarda monitorinq aparmaq istəyən mütəxəssislərə əraziyə baxış keçirmək üçün şərait yaratılacağına söz vermişdi. Ancaq sonradan müxtəlif bəhanələrlə dediklərinə əməl etmədi. Görünən isə o idi ki, Ermənistan Azərbaycanın təbii sərvətlərinin qeyri-qanuni istismarını və ərazilərimizdə mina terrorçuluğunu davam etdirməkdən əl çəkən deyildi. Belə olan halda azərbaycanlı vətənpərvərlər öz mövqelərini ortaya qoydular. Həm də olduqca ədalətli, dinc, hüquqi şəkildə. Ötən il dekabrın 12-dən başla-

yan və fasiləsiz olaraq, gecə də, gündüz də aparılan aksiya da azərbaycanlı ekofəallar, könüllü gənclər, QHT təmsilçiləri həm Ermənistana ibrət dersi verirlər, həm də bütün dünyaya əsl vətəndaşlıq nümunəsi göstərir.

Ermənistan nəhayət, anlamamalıdır ki, onun Azərbaycanın Qarabağ və Şərqi Zəngəzur ərazilərində otuz ilə yaxın davam edən işğalçılığı başa çatıb. Ədalət bərpa olunub. Həmin torpaqlarda əsl sahibləri böyük çətinliklərlə, amma eyni zamanda da yüksək coşqu, sonsuz arzularla, ümidlərlə quruculuq işləri həyata keçirməkdədirlər. Azərbaycan dövləti, Azərbaycan xalqı Qarabağ və Şərqi Zəngəzura ermənilərin vurduqları yaralara məlhəm olur, törətdikləri ekoloji fəlakəti aradan qaldırmağa çalışırlar. Bu isə yalnız Azərbaycanın və qonşu ölkələrin deyil, bütövlükdə Cənubi Qafqazın ekoloji təmizliyinə müsbət təsir göstərəcək.

Zöhrə FƏRƏCOVA,
"Azərbaycan"